


فضیلتِ غوثِ عظیم



امام احمد رضا رضی اللہ تعالیٰ عنہ

ناشر: رضا کیسٹریٹری

عظمتِ غوثِ اعظم

نام تاریخی

طرد الافاعی عن حمی ہا و رفع الرفاعی

۱۳۳۶ھ

از

امام اہل سنت و اعلیٰ حضرت شیخ الاسلام و المسلمین محبتِ سید اعظم
سیدنا امام احمد رضا قادری برکاتی رضی اللہ تعالیٰ عنہ

۱۲۷۲ — ۱۳۲۰ھ

بمضامین حضرت علامہ شاہ ولی اللہ علیہ السلام رضی اللہ تعالیٰ عنہ
بمضامین حضرت امام احمد رضا قادری برکاتی رضی اللہ تعالیٰ عنہ

ترتیب، تالیف، تخریج

مفتی محمد اشرف رضا قادری مصباحی
قاضی شریعت ادارہ شرعیہ ہسٹریکل سوسائٹی

رضا کیسٹری
۲۶ میکا اسٹریٹ ممبئی ۳
فون: ۲۲۹۶-۳۷

سلسلہ اشاعت نمبر ۱۹۷ سن اشاعت ۱۴۱۸ھ

بِسْمِ اللّٰهِ الرَّحْمٰنِ الرَّحِیْمِ

مَسْئَلَةٌ

مرسلہ میاں محمد عثمان ولد عبد القادر محلہ راجپورہ، متصل مانڈوی بڑودہ گجرات

۲۶، شوال ۱۳۳۶ھ

کیا فرماتے ہیں علماء دین اس مسئلہ میں کہ زید کہتا ہے کہ جناب قطب الاقطاب غوث الثقلین میر میراں محی الدین ابو محمد سید عبد القادر جیلانی قدس سرہ اپنے وقت میں غوث یا قطب الاقطاب نہیں تھے بلکہ سیدنا احمد کبیر رفاعی رحمۃ اللہ تعالیٰ علیہ قطب الاقطاب اور غوث الثقلین تھے اور جناب سید عبد القادر جیلانی نے جناب سید احمد کبیر رفاعی سے مدینہ منورہ میں چند اولیاء کے ہمراہ بیعت کی ہے۔ یہ بیعت اس وقت ہوئی کہ جب سید احمد کبیر رفاعی کے لئے مزار انور سے دست مبارک نکلا تھا۔ اور اکثر عرب میں سید عبد القادر جیلانی کو مرقومہ بالا صفتوں سے نہیں مانتا۔ ہاں سید احمد کبیر رفاعی کو مانتے ہیں۔

عمر و کہتا ہے کہ سیدنا احمد کبیر رفاعی کی ولایت اور قطبیت میں ہمیں بالکل کلام نہیں مگر ان کی تفضیل سیدنا جناب سید عبد القادر جیلانی قدس سرہ پر نہیں ہو سکتی اور مدینہ منورہ کی بیعت کا کسی جگہ ثبوت نہیں ملتا۔ اور اکثر عرب سید عبد القادر جیلانی قدس سرہ کی بہت قدر و منزلت کرتے ہیں اور قطب الاقطاب و غوث الثقلین کی صفتیں حضرت پیران پیر صاحب ہی پر بڑتی جاتی ہیں۔

اس مضمون پر بڑودہ میں خفیہ خفیہ بحثیں ہوا کرتی ہیں زید کے سپر مرحوم بڑودہ کے رفاعی خاندان کے سجادہ نشین تھے چند روز ہوئے انکا انتقال

ہو گیا ہے یہ انہیں کی تحریک و تحریریں کا نتیجہ ہے۔ ہم مستفسر نیچے دستخط کرنے والے نہایت ادب سے عرض کرتے ہیں کہ سید احمد کبیر اور سید عبدالقادر میں قطب الاقطاب اور غوث اعظم کون ہیں اور علماء ماسلف ^{جو گذر گئے} و حال کس کو مانتے ہیں۔ دوسرے مدینہ منورہ کی بیعت کا اور غوث پاک کی نسبت عقائد اہل عرب کا وافی و کوفی ثبوت کتب معتبرہ سے تحریر فرما کر ممنون ^{احسان مند} منت فرمائیں۔ آپ کے فتوے کے آنے کے بعد انشاء اللہ اندرونی ^{جگڑا} نقیض کا بہت سہولت سے فیصلہ ہو جائے گا اور یہ ابتدائی مواد بڑھ کر مرضِ ہلک تک نہ پہنچے گا۔

(۱) محمد عثمان ولد عبدالقادر (۲) منشی سید قطب الدین

(۳) عظیم الدین (۴) چھوٹے خاں

(۵) امام خاں (۶) ننھے بھائی

(۷) غلام رسول بھائی

الجواب

بِسْمِ اللّٰهِ الرَّحْمٰنِ الرَّحِیْمِ — نَحْمَدُهٗ وَنُصَلِّیْ عَلٰی رَسُوْلِهِ الْکَرِیْمِ

اللہ عزوجل فرماتا ہے: قُلْ اِنَّ الْفَضْلَ بِيَدِ اللّٰهِ يُؤْتِيْهِ

مَنْ يَّشَاءُ يُّؤْتِيْهِمْ فَمَا دُوْكَ فِضْلِ اللّٰهِ كَيْفَ يَشَاءُ عَطَا فَرَمَاتُہے۔

اس آیت کریمہ سے مسلمان کو دو ہدایتیں ہوتیں ایک یہ کہ مقبولان بارگاہِ احدیت

میں اپنی طرف سے ایک کو افضل دوسرے کو مفضول نہ بتائے کہ فضل تو اللہ کے

ہاتھ ہے جسے چاہے عطا فرمائے۔ دوسرے یہ کہ جب دلیل مقبول سے ایک

کی افضلیت ثابت ہو تو اس میں اپنے نفس کی خواہش اپنے ذاتی علاقہ نسب

یا نسبت شاگردی یا مریدی وغیرہ کو اصلاً دخل نہ دے کہ فضل ہمارے ہاتھ نہیں کہ اپنے آباء و اساتذہ و مشائخ کو اوروں سے افضل کر ہی لیں جسے خدا نے افضل کیا وہی افضل ہے اگرچہ ہمارا ذاتی علاقہ اس سے کچھ نہ ہو اور جسے مفضول کیا وہی مفضول ہے اگرچہ ہمارے سب علاقے اس سے ہوں۔ یہ اسلامی شان ہے مسلمانوں کو اسی پر عمل کرنا چاہیے۔ اکابر خود رضائے الہی میں فنا تھے جسے اللہ عزوجل نے ان سے افضل کیا۔ کیا وہ اس پر خوش ہوں گے کہ ہمارے متوسل ^{وسیلہ چاہئے} ہمیں اس سے افضل بنائیں۔ حاشا للہ وہ سب سے پہلے اس پر ناراض اور سخت غضب ناک ہونگے تو اس سے کیا فائدہ کہ اللہ عزوجل کی عطا کا بھی خلاف کیا جائے اور اپنے اکابر کو بھی ناراض کیا جائے

حضرت عظیم البرکت سیدنا سید احمد کبیر رفاعی قدسنا اللہ بسرہ الکریم بیشک اکابر اولیاء و اعظم محبوبان خدا سے ہیں۔ امام اجل اوحد سیدی ابوالحسن علی بن یوسف نور الملتہ والدین نجفی شطنونوی قدس سرہ العزیز کتاب مستطاب سہجۃ الاسرار میں فرماتے ہیں ”حضرت سیدی احمد رفاعی رضی اللہ تعالیٰ عنہ سروران مشائخ و اکابر عارفین و اعظم محققین و افسران مقررین سے ہیں جن کے مقامات بلند اور عظمت رفیع اور کرامتیں جلیل اور احوال روشن اور افعال خارق عادات اور انفاس سچے عجیب فتح اور چمکا دینے والے کشف اور نہایت نورانی دل اور ظاہر تر سر اور بزرگتر مرتبہ والے“۔ یو میں دو ورق میں اس جناب رفعت قباب کے مراتب عالیہ و مناقب سامیہ و کرامات بدیعہ و فضائل رفیعہ ذکر فرماتے ہیں۔

حضرت ممدوح قدس سرہ الشریف کا روضہ انور سید اطہر صلی اللہ تعالیٰ

علیہ وسلم پر حاضر ہونا اور یہ اشعار عرض کرنا

فِي حَالَةِ الْبُعْدِ رُوحي كُنْتُ أُرْسِلُهَا + تَقْبَلُ الْأَرْضَ عَنِّي وَهِيَ نَابِتِي
 زمانہ دوری میں، میں اپنی روح کو حاضر کرتا تھا وہ میری طرف سے
 زمین بوسی کرتی۔

وَهَذِهِ نُوْبَةُ الْأَشْبَاحِ قَدْ حَضَرْتُ + فَأَمْدُدْ يَمِينِكَ كَيْ تَحْطِيَ بِهَا شَفَتِي
 اب جسم کی نوبت ہے کہ حاضر بارگاہ ہے حضور دست مبارک بڑھائیں
 کہ میرے لب سعادت پائیں۔

اس پر حضور اقدس صلی اللہ تعالیٰ علیہ وسلم کا دست مبارک روئے نور
 سے باہر کرنا اور حضرت احمد کبیر رفاعی کا اس کے بوسہ سے مشرف ہونا مشہور
 و ماثور ہے۔

تنویر الملک برویتہ النبی والملك للامام الجليل السيوطي میں ہے :

لَمَّا وَقَفَ سَيْدِي أَحْمَدُ الرَّفَاعِيُّ تَجَاهَ الْحَجْرَةِ الشَّرِيفَةِ قَالَ:
 فِي حَالَةِ الْبُعْدِ رُوحي كُنْتُ أُرْسِلُهَا تَقْبَلُ الْأَرْضَ عَنِّي وَهِيَ نَابِتِي
 وَهَذِهِ نُوْبَةُ الْأَشْبَاحِ قَدْ حَضَرْتُ فَأَمْدُدْ يَمِينِكَ كَيْ تَحْطِيَ بِهَا شَفَتِي
 فخرجت إليه اليد الشريفة فقبلها

اور بعینہ یہی کرامت جلیلہ حضور پر نور سیدنا غوث اعظم رضی اللہ تعالیٰ
 عنہ کے لئے بھی مذکور و مزبور ہے۔
 لکھا ہوا

لے جب حضرت احمد رفاعی مواجہہ اقدس میں کھڑے ہوئے تو عرض کیا۔ م

لے تو سرکار نے اپنا مبارک ہاتھ ان کی طرف بڑھایا اور انہوں نے اس کو بوسہ دیا۔ م

کتاب تفریح الخاطر فی مناقب الشیخ عبدالقادر میں ہے:

» راویوں نے ذکر کیا کہ حضور سیدنا غوث اعظم رضی اللہ تعالیٰ عنہ نے

ایک بار حاضر سرکار مدینہ ^{نور ربطنے والا} نور بار ہو کر روضۃ النور کے قریب وہ دونوں شعر پڑھے

اس پر حضور اقدس صلی اللہ تعالیٰ علیہ وآلہٖ و سلم کا دست انور ظاہر ہوا

حضرت غوث اعظم نے مصافحہ کیا اور بوسہ لیا اور اپنے سر مبارک پر رکھا۔

اور تعدد سے کوئی مانع نہیں حضور سرکار غوثیت نے پہلا حج ۵۹ھ

میں فرمایا ہے جب عمر شریف اڑتیس سال تھی حضور سیدی عدی بن مسافر

رضی اللہ تعالیٰ عنہ اس سفر میں ہم رکاب تھے حضرت سیدی احمد رفاعی رضی اللہ

تعالیٰ عنہ اس وقت ام عبیدہ میں خورد سال تھے حضرت کو گیارہواں سال

تھا۔ ممکن کہ اس بار حضور سرکار غوثیت نے یہ اشعار بارگاہ عرش جاہ میں عرض

کئے اور ظہور دست اقدس و بوسہ و مصافحہ سے مشرف ہوئے ہوں۔ جب حضرت

سید رفاعی رضی اللہ تعالیٰ عنہ جوان ہوئے اور حج کو حاضر ہوئے باتباع سرکار

غوثیت انہوں نے بھی وہ اشعار عرض کئے اور سرکار کرم کے اس کرم سے مشرف

ہوئے ہوں۔

لہ ابن خلکان کی روایت میں چند مہینے ہی کے تھے زیادہ سے زیادہ۔ یا ابھی پیدا بھی نہ ہوئے تھے

جیٹ قال احمد بن ابی الحسن المعروف بابن الرفاعی توفی یوم الخميس الثانی والعشیرین من جمادی الاولیٰ

۵۷ھ ثمان و سبعین و خمسة بام عبیدہ۔ وهو فی عشر السبعین رحمة اللہ تعالیٰ مگر روایت بجمتہ

الاسرار شریف عنقریب آتی ہے اس پر ۵۷ھ میں سات اٹھ برس کے ہوں گے۔ انتہا درجہ

دس سال کے۔ واللہ تعالیٰ اعلم ۱۲۔ منہ غفرلہ۔

بہر حال اس پر وہ فقرہ تراشیدہ کہ اس وقت حضور قطب العالمین

غوث العارفین رضی اللہ تعالیٰ عنہ نے حضرت رفیع رفاعی کے ہاتھ پر معاذ اللہ بیعت فرمائی کذب محض و افتراء خالص و دروغ بے فروغ ہے اور اللہ واحد قہار جھوٹ کو دشمن رکھتا ہے نہ کہ ایسا جھوٹ جس سے زمین و آسمان ہل جائیں۔

قُلْ هَاتُوا بُرْهَانَكُمْ إِنْ كُنْتُمْ صَادِقِينَ ۗ

_____ لاؤ اپنی دلیل اگر سچے ہو فَاِذَا لَمْ يَأْتُوا بِالْبُرْهَانِ فَاولئك

عِنْدَ اللّٰهِ هُمُ الْكٰذِبُوْنَ ۗ پھر جب وہ گواہان عادل نہ لاسکے تو جو ایسا دعویٰ کریں اللہ کے نزدیک وہی جھوٹے ہیں۔ وقد خاب من افتري ۗ خائب و خاسر ہوا جس نے افتراء باندھا۔

حضرت رفیع رفاعی کی قطبیت سے کسے انکار ہے حضور سیدنا غوث اعظم رضی اللہ تعالیٰ عنہ کے وصال اقدس کے بعد حضرت سیدی علی بن حصتی رضی اللہ تعالیٰ عنہ قطب ہوئے اور سرکار غوثیت کی عطا سے حضرت خلیل مصری اپنی امت سے سات دن پہلے مرتبہ قطبیت پر فائز ہوئے۔ حضرت علی بن حصتی کا وصال۔۔۔ وصال اقدس سرکار غوثیت سے تین سال بعد ۵۶۲ھ میں ہے۔ پھر حضرت سید رفاعی قطب ہوئے اور ۵۷۸ھ میں وصال ہوا۔

۱۱ سورہ البقرہ آیت ۱۱

۱۲ سورہ النور آیت ۱۳

۱۳ سورہ طہ آیت ۶۱

بہجہ مبارکہ میں ہے ایک روز عارف باللہ ابو الخیر محمد بن محفوظ اور دس
حضرات طالبانِ آخرت اور تین شخص طالبانِ وزارت وغیرہا مناصب سے دنیا
حاضر بارگاہ عالم پناہ سرکار غوثیت تھے حضور نے ارشاد فرمایا ہر ایک اپنی حالت
عرض کرے میں اسے عطا فرماؤں سب نے اپنی اپنی دینی و دنیوی مرادیں عرض
کیں۔ ان میں شیخ خلیل مصری کی غرض یہ تھی کہ میں اپنی زندگی میں مرتبہ
قطبیت پاؤں حضور نے فرمایا: كَلَّا نُمِدُّهُ هُوَ لَاءٌ وَهُوَ لَاءٌ مِنْ
عَطَاءِ رَبِّكَ وَمَا كَانَ عَطَاءُ رَبِّكَ مَحْظُورًا لَّهُ۔ یعنی ہم ان
کی اور ان کی سب کی مدد کرتے ہیں تیرے رب کی عطا سے اور تیرے رب کی
عطا پر روک نہیں ہے عارف موصوف فرماتے ہیں خدا کی قسم جس نے جو مانگا
تھا پایا _____ اسی میں حضرت سیدی ابو عمر و عثمان بن
یوسف و حضرت علی بن سلیمان خباز و حضرت ابو الغیث ابن جبیل یمنی
رضی اللہ تعالیٰ عنہم سے ہے کہ ان سب نے فرمایا قطب الشیخ خلیل
المصری رحمۃ اللہ تعالیٰ قبل موتہ بسبعتہ ایام یعنی حضرت خلیل مصری اپنی موت
سے سات دن پہلے قطب کئے گئے۔ یہ قطبیت بمعنی غوثیت ہے اور اقطاب
اصحابِ خدمت کو بھی کہتے ہیں جو ہر شہر و ہر لشکر میں ہیں شک نہیں کہ ہر غوث
اپنے دورہ میں ان سب اقطاب کا افسر و سرور ہے کہ وہ تمام اولیاء دورہ کا
بہر دار ہوتا ہے تو اس معنی پر ہر قطب یعنی غوث قطب الاقطاب ہے بلکہ
غوث کے نیچے جو عہدہ داران تمام اصحابِ خدمت کا افسر ہو باہیں معنی

قطب الاقطاب ہے مگر قطب الاقطاب بمعنی اول یعنی غوث الاغوث کہ دوروں کے غوثوں کا غوث ہو۔۔۔ غوثوں کو غوثیت اس کی عطا سے ملتی ہو اور غوث اپنے اپنے دورے میں اس کی نیابت سے غوثیت کرتے ہوں۔ وہ سیدنا امام حسن رضی اللہ تعالیٰ عنہ کے بعد حضور پر نور محمدی الشریعۃ والطریقۃ والحقیقۃ والدریۃ ابو محمد ولی الاولیاء امام الافراد غوث الاغوث غوث الثقلین غوث الكل غوث اعظم سید شیخ عبدالقادر حسنی حسینی جیلانی رضی اللہ تعالیٰ عنہ ہیں اور تانظہور سیدنا امام مہدی رضی اللہ تعالیٰ عنہ یہ مرتبہ عظمیٰ اسی سرکار غوثیت بار کے لئے ہے گا۔ حضرت رفاعی اور ان کے امثال قبل و بعد کے قطبوں کو حضور پر تفضیل دینی ہو س باطل و نقصان دینی ہے۔ والعیاذ باللہ تعالیٰ۔

اس کے بیان کو ہم چند احادیث مرفوعۃ الاسانید امام اجل اوحد سیدی نور الملتہ والدین ابوالحسن علی شطرنوی قدس سرہ الشریف کی کتاب مستطاب سحبتہ الاسرار معدن الانوار سے ذکر کرتے ہیں اور اس سے پہلے اتنا واضح کر دیں کہ یہ امام جلیل صرف دو واسطہ سے حضور سرکار غوثیت کے مستفیضین بارگاہ میں ہیں ان کو محدث جلیل القدر ابو بکر محمد ابن امام حافض تقی الدین انماطی سے تلمذ ہے۔ ان کو امام اجل شہیر علام موق الدین ابن قدامہ مقدسی سے ان کو حضور قطب الاقطاب غوث الاغوث غوث الثقلین غوث اعظم رضی اللہ تعالیٰ عنہ سے۔

نیز ان کو امام قاضی القضاة محمد ابن امام ابراہیم بن عبدالواحد مقدسی سے ان کو امام ابوالقاسم ہبۃ اللہ بن منصور نقیب السادات سے

ان کو حضور سید السادات سے۔

نیز ان کو شیخ جنید ابو محمد حسن بن علی لمخی سے ان کو ابو العباس احمد بن علی
دمشقی سے ان کو سرکار غوثیت سے۔

نیز ان کو امام صفی الدین خلیل بن ابی بکر مراعی و امام عبد الواحد بن علی
بن احمد قرشی سے ان دونوں کو امام اجل ابو نصر موسیٰ سے ان کو اپنے والد ماجد
حضور سیدنا غوث اعظم سے رضی اللہ تعالیٰ عنہم اجمعین اور ان کے سوا اور بہت
سے طرق سے ان امام جلیل کی سند حضور تک شنائی یعنی صرف دو واسطہ سے
ہے ۱۳۳ھ میں ان کا وصال شریف ہے۔ اکابر اجل نے انہیں امام مانا۔
یہاں تک کہ امام فن رجال شمس ذہبی نے با آنکہ اَوَّلًا۔ ان کی نگاہ دربارہ
رجال کس درجہ بلند و دشوار پسند واقع ہوئی ہے۔ ثَانِيًا۔ انہیں حضرات
صوفیہ کرام رضی اللہ تعالیٰ عنہم اور ان کے علوم الہیہ سے بہت کم عقیدت بلکہ
تقریباً بالکلیہ مجانبت ہے۔ ثَالِثًا۔ اشاعرہ کے ساتھ ان کا برتاؤ معلوم
ہے خود ان کے تلمیذ اجل امام تاج الدین سبکی بن امام اجل برکتہ الانام تقی
المللہ والدین علی بن عبد الکانی قدس سرہما نے تصریح فرمائی کہ ہمارے استاذ
ذہبی جب کسی اشعری پر گذرتے ہیں تو لگی نہیں رکھتے کچھ باقی نہیں چھوڑتے اور
امام اجل صاحب ہیجہ اشعری ہیں۔ رَابِعًا۔ معاصرت دلیل منافرت ہے
اور ذہبی ان امام جلیل کے زمانے میں تھے ان کی مجلس مبارک میں حاضر ہوتے
ہیں با میں ہمہ ان کے مداح ہوئے اور اپنی کتاب طبقات المقرنین میں انکو
الامام الاوحد کے لفظ سے یاد فرمایا۔ یعنی امام یکتا امام الشان۔ ذہبی کے

یہ دو لفظ تمام مدارج و مدارج توثیق و تعدیل و اعتماد و تعویل کو جامع ہیں فرماتے ہیں «علی بن یوسف لحنی شطنوفی امام یکتا صاحب تعلیم فرقان حمید تمام بلاد مصر میں شیخ القرار ابو الحسن کنیت ان کی۔ اصل شام سے اور ولادت قاہرہ میں ۲۲۴ھ میں ہوئی اور جامع ازہر میں درس و تعلیم کی صدارت فرمائی میں ان کی مجلس درس میں حاضر ہوا اور ان کی روش و خاموشی سے انہیں پایا۔»

امام حلیل عبد اللہ بن اسعد یا فعی قدس سرہ الشریف مرآة الجنان میں فرماتے ہیں۔ «حضور پر نور سیدنا غوث اعظم رضی اللہ تعالیٰ عنہ کی کرامات شمار سے زیادہ ہیں انہیں سے کچھ ہم نے اپنی کتاب نشر المحاسن میں ذکر کیں اور جتنے مشاہیر اکابر اماموں کے وقت میں نے پائے سب نے مجھے یہی خبر دی کہ سرکار غوثیت کی کرامات متواتر یا قریب متواتر ہیں اور بالاتفاق ثابت ہے کہ تمام جہان کے اولیاء میں کسی سے ایسی کرامتیں ظاہر نہ ہوتیں جیسی حضور پر نور سے ظہور میں آئیں۔ اس کتاب میں، میں ان میں سے صرف ایک ذکر کرتا ہوں وہ جسے روایت کیا شیخ امام فقیہ مقبری ابو الحسن علی بن یوسف بن جریر بن معضاد شافعی لحنی نے مناقب حضور غوث اعظم رضی اللہ تعالیٰ عنہ (کتاب مستطاب ہجۃ الاسرار شریف میں) اپنی پانچ سندوں سے عظیم اولیاء ہدایت کے نشانوں عارفین باللہ کی ایک جماعت (یعنی سیدی عمر کیمانی و سید عمر بزار و سیدی ابوالسعود مدلل و سیدی ابوالعباس احمد صری و امام اجل سیدنا تاج الملتہ والدین ابوبکر عبدالرزاق و سیدی امام ابو عبد اللہ محمد بن ابی المعالی بن قانداوانی رضی اللہ تعالیٰ عنہم و قد خرجت عن حقی فیہ لہ عزوجل و لک)

سے کہ ایک بی بی اپنا بیٹا خدمت اقدس سرکار غوثیت میں چھوڑ گئیں کہ اس کا دل حضور سے گرویدہ ہے میں اللہ کے لئے اور حضور کے لئے اس پر اپنے حقوق سے درگذری حضور نے اسے قبول فرما کر مجاہدے پر لگا دیا ایک روز ان کی ماں آئیں، دیکھا لڑکا بھوک اور شب بیداری سے بہت زار نزار زرد رنگ ہو گیا ہے اور اسے جو کی روٹی کھاتے دیکھا جب بارگاہ اقدس میں حاضر ہوئیں دیکھا حضور کے سامنے ایک برتن میں مرغی کی ہڈیاں رکھی ہیں جسے حضور نے تناول فرمایا ہے۔ عرض کی اے میرے مولیٰ حضور تو مرغ کھاتیں اور میرا بچہ جو کی روٹی! یہ سن کر حضور نور نے اپنا دست اقدس ان ہڈیوں پر رکھا اور فرمایا ”قومی باذن اللہ الذی یحییٰ وہی رمیم“ جی اٹھ اللہ کے حکم سے جو بوسیدہ ہڈیوں کو جلانے لگا۔ یہ فرمانا تھا کہ مرغی فوراً زندہ صحیح سالم کھڑی ہو کر آواز کرنے لگی حضور اقدس نے فرمایا جب تیرا بیٹا ایسا ہو جائے تو جو چاہے کھائے۔

اور انھیں سب ائمہ عارفین نے فرمایا کہ ایک بار حضور کی مجلس وعظ پر ایک چیل چلاتی ہوئی گزری اس کی آواز سے حاضرین کے دل مشوش ہوئے حضور نے ہوا کو حکم دیا اس چیل کا سر لے فوراً چیل ایک طرف گری اور اس کا سر دوسری طرف۔ پھر حضور نے کرسی وعظ سے اتر کر اس چیل کو اٹھا کر اس پر دست اقدس پھیرا اور بسم اللہ الرحمن الرحیم کہا فوراً وہ چیل زندہ ہو کر سب کے سامنے اڑتی چلی گئی۔

قادرا قدرت تو داری ہر چہ خواہی آن کنی
مردہ راجا نے وہی زندہ را بیجاں کنی

امام محدث شیخ القرار شمس الملتہ والدین ابو الخیر محمد محمد بن الجزری رحمۃ اللہ تعالیٰ کتاب نہایتہ الدریات فی اسماء رجال القرات میں فرماتے ہیں: ”علی بن یوسف بن جریر بن فضل بن معضاد نور الدین ابو الحسن لخمی شطرنوی شافعی استاد محقق بارع یعنی ایسے جلیل فضائل والے کہ انھیں دیکھ کر آدمی حسرت میں رہ جاتے۔ تمام بلاد مصریہ کے شیخ ۶۳۲ھ میں قاہرہ میں پیدا ہوئے اور جامع ازہر میں مسند درس پر جلوں فرمایا اور ان کے فوائد و تحقیق کے باعث لوگوں کا ان پر ہجوم ہوا اور مجھے خبر پہنچی ہے کہ شاطبیہ مبارکہ پر ان کی شرح ہے اگر یہ شرح ملتی تو اس کی سب شرحوں سے بہترین شرح ہوتی۔ ان کے حواشی فائدہ بخش ہیں۔ ذہبی نے کہا ان کو سرکار غوثیت سے عشق تھا حضور کے حالات و کمالات تین مجلد میں جمع کئے ہیں۔ میں شمس جزری فرماتا ہوں کہ یہ کتاب قاہرہ میں خانقاہ حضرت صلاح الدین انار اللہ برہانہ کے وقف میں موجود ہے۔ ہمارے استاذ حافظ الحدیث محی الدین عبدالقادر حنفی وغیرہ آذوں نے ہمیں اس کتاب کی روایات کی خبر و مضامین کی اجازت دی۔ حضرت مصنف کتاب ممدوح کا روز شنبہ وقت ظہر وصال ہوا اور روز یکشنبہ بیس ذی الحجہ ۱۳۳۶ھ کو دفن ہوئے رحمۃ اللہ تعالیٰ علیہ۔

امام عمر بن عبدالوہاب فریضی حلبی نے اپنے نسخہ کتاب مبارک بہجتہ الاسرار شریف پر لکھا ”بیشک میں نے اس کتاب بہجتہ الاسرار شریف کو اول تا آخر جانچا تو اس میں کوئی روایت ایسی نہ پائی جسے اور متعدد اصحاب نے روایت نہ کیا ہو اور اس کی روایتیں امام یافعی نے اسنی المغاخر و نشر المحاسن

و روض الیاحین میں نقل کیں۔ یہ ہیں شمس الدین زکی حلبی نے کتاب الاشراف میں۔ اور سب سے بڑی چیز جو بہجتہ شریفہ میں نقل کی حضور کا مردے جلانا ہے جیسے وہ مرغ زندہ فرما دیا اور مجھے اپنی جان کی قسم یہ روایت امام تاج الدین سبکی نے بھی نقل کی اور یہ کرامت ابن الرفاعی وغیرہ اولیاء سے بھی منقول ہوئی اور کہاں یہ منصب کسی غمی جاہل حاسد کو جس نے اپنی عمر تحریر سطور کے سمجھنے میں کھوئی اور تزکیہ نفس و توجہ الی اللہ چھوڑ کر اسی پر بس کی کہ اسے سمجھ سکے جو کچھ تصوف کی قدرت اللہ عزوجل نے اپنے محبوبوں کو دنیا میں آخرت میں عطا فرماتا ہے اسی لئے سیدنا جنید رضی اللہ تعالیٰ عنہ نے فرمایا ”ہمارے طریقے کا سچ ماننا بھی ولایت ہے“

اقول بحمد اللہ تعالیٰ یہ تصدیق ہے امام مصنف قدس سرہ کے اس ارشاد کی خطبہ بہجتہ کریمہ میں فرمایا: لخصتہ کتابا مفردا مرفوع الاسانید معتمد افيها على الصحة دون الشذوذ یعنی میں نے اسے کتاب یکتا کر کے مہذب و منقح فرمایا اور اس کی سندیں منتہی تک پہنچائیں جن میں خاص اس صحت پر اعتماد کیا کہ شذوذ سے منزہ ہو یعنی خالص صحیح و مشہور روایات لیں جن میں نہ ضعیف ہے نہ غریب و شاذ والحمد للرب العالمین۔

امام خاتم الحفاظ جلال الملتہ والدین سیوطی رحمۃ اللہ تعالیٰ حسن المحاضرہ فی اخبار مصر والقاہرہ میں فرماتے ہیں ”علی بن یوسف بن جریر بنی شظونی امام یکتا نور الدین ابوالحسن دیار مصر میں شیخ القرار۔ قاہرہ میں ۶۲۴ھ میں

پیدا ہوئے اور جامع ازہر میں مسند تدریس پر جلوس فرمایا، طلبہ کا ان پر هجوم ہوا۔
ذی الحجہ ۱۳۳۸ھ میں انتقال فرمایا۔

شیخ محقق مولانا عبدالحق محدث دہلوی زبدۃ الاسرار میں فرماتے ہیں
بہجتۃ الاسرار تصنیف شیخ امام اجل فقیہہ عالم مقری یکتا بارع نور الدین ابوالحسن
علی بن یوسف شافعی نجفی ان میں اور حضور سیدنا غوث اعظم رضی اللہ تعالیٰ
عنه میں دو واسطے ہیں۔

نیز اپنے رسالہ صلاۃ الاسرار میں فرماتے ہیں ”کتاب عزیز بہجتۃ الاسرار
ومعدن الاوار معتبر و مقرر و مشہور و مذکور است و مصنف آں کتاب از
مشاہیر و علماست میان وے و حضرت شیخ رضی اللہ تعالیٰ عنہ دو واسطہ است
و مقدم است بر امام عبداللہ یعنی رحمۃ اللہ تعالیٰ علیہ کہ ایشان نیز از منتسبان
سلسلہ و مجاہد جناب غوث الاعظم اند۔ اسی میں ہے ”ابن فقیر در مکہ معظمہ
بود در خدمت شیخ اجل اکرم اعدل شیخ عبدالوہاب متقی کہ مرید امام ہمام
حضرت شیخ علی متقی قدس اللہ سرہما بودند فرمودند بہجتۃ الاسرار کتاب معتبرست
ما نزدیک این زمان مقابلہ کردہ ایم و عادت شریف چنان بود کہ اگر کتابے
مفید و نافع باشد مقابلہ می کردند و تصحیح می نمودند دریں وقت کہ فقیر رسید
بمقابلہ بہجتۃ الاسرار مشغول بودند۔“

الحمد للہ ان عبارات ائمہ و اکابر سے واضح ہو کہ امام ابوالحسن علی
نور الدین مصنف کتاب مستطاب کبیرہ بہجتۃ الاسرار امام اجل امام یکتا محقق بارع
فقیہہ شیخ القرار منجملہ مشاہیر مشائخ و علماء ہیں اور یہ کتاب مستطاب معتبر و معتمد کہ

اکابر ائمہ نے اس سے استناد کیا اور کتب حدیث کی طرح اس کی اجازتیں لیں
 دیں۔ کتب مناقب سرکار غوثیت میں باعتبار علو اسانید اس کا وہ مرتبہ ہے جو
 کتب حدیث میں موطائے امام مالک کا اور کتب مناقب اولیاء میں باعتبار
 صحت اسانید اس کا وہ مرتبہ ہے جو کتب حدیث میں صحیح بخاری کا بلکہ صحاح
 میں شاذ بھی ہوتی ہیں اور اس میں کوئی حدیث شاذ بھی نہیں۔ امام بخاری نے
 صرف صحت کا التزام کیا اور ان امام جلیل نے صحت و عدم شذوذ و دونوں کا
 اور شہادت علامہ عمر حلبی وہ التزام تام ہوا کہ اس کی ہر حدیث کے لئے متعدد
 متابع موجود ہیں۔ والحمد للہ رب العالمین۔

ایسے امام اجل او حد نے ایسی کتاب جلیل معتمد میں جو احادیث صحیحہ

اس باب میں روایت فرمائی ہیں یہاں عدد مبارک قادریت سے تہرک کے لئے
 ان میں سے گیارہ حدیثیں ذکر کر کے باذنہ تعالیٰ برکات دارین میں وباللہ التوفیق۔

حضرت ابوالحسن علی بن یوسف نے فرمایا کہ ہم سے ابو محمد

حدیث اول

سالم بن علی دمیاطی نے حدیث بیان کی کہا ہم کو چھٹے

مشائخ کرام پیشوایان عراق حضرت ابو طاہر صرصری و ابوالحسن خفاف و ابو حفص
 بریدی و ابوالقاسم عمر الدردانی و شیخ ابوالولید زید بن سعید و شیخ ابو عمر عثمان
 بن سلیمان نے خبر دی ان سب نے فرمایا کہ ہم کو حضرت سیدی احمد رفاعی
 رضی اللہ تعالیٰ عنہ کے دونوں بھانجوں حضرت ابو الفرج عبدالرحیم و ابوالحسن
 علی نے خبر دی کہ ہم اپنے شیخ حضرت رفاعی رضی اللہ تعالیٰ عنہ کے پاس ان کی
 خانقاہ مبارک ام عبیدہ میں حاضر تھے حضرت رفاعی رضی اللہ تعالیٰ عنہ

نے اپنی گردن مبارک بڑھائی اور فرمایا علی رقبتی میری گردن پر ہم نے اس کا سبب بوچھا فرمایا اسی وقت حضرت شیخ عبدالقادر نے بغداد میں فرمایا ہے کہ میرا یہ پاؤں تمام اولیاء اللہ کی گردن پر۔

حضرت ابو الحسن نے فرمایا کہ ہم سے فقیہ جلیل
حدیث دوم پانچم القدر رزق اللہ بن محمد بن علی بن احمد بن
 یوسف رقی نے حدیث بیان کی کہ ہم کو شیخ صالح ابواسحاق ابراہیم رقی نے
 خبر دی کہ ہم کو منصور نے خبر دی کہ ہم کو شیخ امام ابو عبد اللہ محمد بن ماجہ رقی نے
 خبر دی۔ نیز ہمیں سند عالی سے ابو الفتح نصر اللہ بن یوسف بن خلیل
 بغدادی محدث نے خبر دی کہ ہم کو شیخ ابو العباس احمد بن اسماعیل بن حمزہ ازہجی
 نے خبر دی کہ ہم کو ابو المنظر منصور بن مبارک و امام ابو محمد عبد اللہ بن ابی الحسن
 اصبہانی نے خبر دی۔ ان سب حضرات نے فرمایا کہ ہم نے سید شریف شیخ
 امام ابو سعید قیس لومی رضی اللہ تعالیٰ عنہ کو فرماتے سنا کہ جب حضرت شیخ
 عبدالقادر نے فرمایا کہ میرا یہ پاؤں ہر ولی اللہ کی گردن پر۔ اس وقت اللہ عزوجل
 نے ان کے قلب مبارک پر تجلی فرمائی اور حضور سید عالم صلی اللہ تعالیٰ علیہ وعلیٰ
 آلہ وبارک وسلم نے ایک گروہ ملائکہ مقربین کے ہاتھ ان کے لئے خلعت
 بھیجی اور تمام اولیائے اولین و آخرین کا مجمع ہوا جو زندہ تھے وہ بدن کے
 ساتھ حاضر ہوئے اور جو انتقال فرما گئے تھے ان کی ارواح طیبہ آئیں۔ ان
 سب کے سامنے وہ خلعت حضرت غوثیت کو پہنایا گیا۔ ملائکہ و رجال الغیب
 کا اس وقت ہجوم تھا ہوا میں پرے باندھے کھڑے تھے تمام ارفع ان سے

بھرا گیا تھا اور روئے زمین پر کوئی ولی ایسا نہ تھا جس نے گردن نہ جھکا دی ہو۔

والحمد لله رب العالمین

واہ کیا مرتبہ اے غوث ہے بالاتسیرا
 اُونچے اُونچوں کے سروں سے قدم اعلیٰ تیرا
 سر بھلا کیا کوئی جانے کہ ہے کیسا تیرا
 اولیاء ملتے ہیں آنکھیں وہ ہے تلوا تیرا
 تاج فرق عرفاء کس کے قدم کو کہتے
 سر جسے باج دیں وہ پاؤں ہے کس کا تیرا
 گردنیں جھک گئیں سر بچھ گئے دل ٹوٹ گئے
 کشف ساق آج کہاں یہ تو قدم تھا تیرا

ششم حضرت ابوالحسن علی شطرنوی فرماتے ہیں کہ ہم کو ابو محمد حسن
 حدیث سے ام بن احمد بن محمد اور خلف بن احمد بن محمد حریمی نے خبر دی
 کہ ہم کو میرے جد محمد بن دلف نے خبر دی کہ ہم کو شیخ ابوالقاسم بن ابی بکر بن محمد
 نے خبر دی کہ میں نے شیخ خلیفہ اکبر رضی اللہ تعالیٰ عنہ سے سنا اور وہ حضور اقدس
 صلی اللہ تعالیٰ علیہ وعلیٰ آلہ وبارک وسلم کے دیدار مبارک سے بکثرت مشرف
 ہوا کرتے تھے فرمایا خدا کی قسم بیشک میں نے رسول اللہ صلی اللہ تعالیٰ علیہ وعلیٰ
 آلہ وبارک وسلم کو دیکھا عرض کی یا رسول اللہ، شیخ عبدالقادر نے فرمایا کہ
 میرا یہ پاؤں ہر ولی اللہ کی گردن پر۔ رسول اللہ صلی اللہ تعالیٰ علیہ وعلیٰ آلہ وبارک
 وسلم نے فرمایا۔ شیخ عبدالقادر نے سچ کہا اور کیوں نہ ہو کہ وہی قطب ہیں اور

میں ان کا نگہبان۔ کلب باب عالی عرض کرتا ہے الحمد للہ، اللہ عزوجل نے ہمارے آقا کو اس کہنے کا حکم دیا کہتے وقت ان کے قلب مبارک پر تجلی فرمائی۔ نبی کریم صلی اللہ تعالیٰ علیہ وعلیٰ آلہ وبارک وسلم نے خلعت بھیجا۔ تمام اولیاء اولین وآخرین جمع کئے گئے سب کے مواجہہ میں پہنایا گیا۔ ملائکہ کا جگھٹ ہوا۔ رجال الغیب نے سلامی دی تمام جہان کے اولیاء نے گردنیں جھکا دیں۔ اب جو چاہے راضی ہو جو چاہے ناراض۔ جو راضی ہو اس کے لئے رضا۔ جو ناراض ہو اس کے لئے ناراضی جس کا جی چلے اس سے کہو موتوا بغیظکم ان اللہ علیہم بذات الصدور، مر جاؤ اپنی جلن میں بیشک اللہ دلوں کی جانتا ہے۔ وللدالحجة البالغة۔

حضرت ابوالحسن علی نخعی شافعی علیہ الرحمہ نے فرمایا کہ ہم **حدیث مہتمم** سے حسن بن نجیم حورانی نے حدیث بیان کی کہا ہم کو ولی جلیل حضرت علی بن ادریس یعقوبی رضی اللہ تعالیٰ عنہ نے خبر دی کہا میں نے حضرت سرکار غوثیت رضی اللہ تعالیٰ عنہ کو سنا کہ فرماتے تھے آدمیوں کے لئے پیر ہیں قوم جن کے لئے پیر ہیں فرشتوں کے لئے پیر ہیں اور میں سب کا پیر ہوں۔ اور میں نے حضور کو اس مرض مبارک میں جس میں وصال اقدس ہوا سنا کہ اپنے شاہزادگان کرام سے فرماتے تھے مجھ میں اور تم میں اور تمام مخلوقات زمانہ میں وہ فرق ہے جو آسمان وزمین میں۔ مجھ سے کسی کو نسبت نہ دو اور مجھے کسی پر قیاس نہ کرو۔ صدقت یا سیدنا وانت واللہ الصادق المصدوق۔

مشتم
حدیث ہم امام ابوحد حضرت علی شافعی علیہ الرحمہ فرماتے ہیں کہ ہم کو
 ابوالمعالی صالح بن احمد مالکی نے خبر دی کہ ہم کو دو مشائخ
 کرام نے خبر دی ایک شیخ ابوالحسن بغدادی معروف بہ خفاف دوسرے شیخ
 ابو محمد عبداللطیف بغدادی معروف بہ مسطرز۔ اول نے کہا ہمارے پیرو مرشد
 حضرت شیخ ابوالسعود احمد بن ابی بکر حریمی قدس سرہ نے ہمارے سامنے سن ۵۸۵ھ
 میں فرمایا۔ اور دوم نے کہا ہم کو ہمارے مرشد حضرت عبدالغنی بن نقطہ نے
 خبر دی کہ ان کے سامنے ان کے مرشد حضرت شیخ ابو عمر و عثمان صریفینی قدس
 سرہ نے فرمایا کہ خدا کی قسم اللہ عزوجل نے اولیاء میں حضرت شیخ محی الدین
 عبدالقادر رضی اللہ تعالیٰ کا مثل نہ پیدا کیا نہ کبھی پیدا کرے۔

بقسم کہتے ہیں شاہان صریفین و حریم
 کہ ہوا ہے نہ ولی ہو کوئی ہمتا تیرا

امام یکتا سیدی ابوالحسن نجفی علیہ الرضوان نے ارشاد فرمایا
حدیث ہم کہ ہم کو شیخ ابوالحسن یوسف بن احمد بصری نے خبر دی
 کہ میں نے شیخ عالم ابوطالب عبدالرحمن بن محمد ہاشمی واسطی سے سنا
 کہتے تھے میں نے شیخ جمال الملتہ والدین حضرت ابو محمد بن عبدالبصری رضی اللہ
 تعالیٰ عنہ سے بصرہ میں سنا۔ ان سے سوال ہوا تھا کہ حضرت خضر علیہ الصلوٰۃ
 والسلام زندہ ہیں یا انتقال ہوا۔ فرمایا میں حضرت خضر علیہ الصلوٰۃ والسلام
 سے ملا اور عرض کی مجھے حضرت شیخ عبدالقادر کے حال سے خبر دیجئے، حضرت
 خضر نے فرمایا وہ آج تمام محبوبوں میں یکتا اور تمام اولیاء کے قطب ہیں اللہ تعالیٰ

نے کسی ولی کو کسی مقام تک نہ پہنچایا جس سے اعلیٰ مقام شیخ عبدالقادر کو نہ دیا ہو، نہ کسی جیب کو اپنا جامِ محبت پلایا جس سے خوش گوار تر شیخ عبدالقادر نے نہ پایا ہو۔ نہ کسی مقرب کو کوئی حال بخشا کہ شیخ عبدالقادر اس سے بزرگ تر نہ ہوں اللہ تعالیٰ نے ان میں اپنا وہ راز و دلایت رکھا ہے جس سے وہ جمہور اولیاء پر سبقت لے گئے۔ اللہ عزوجل نے جتنوں کو ولایت دی اور جتنوں کو قیامت تک دیگا سب شیخ عبدالقادر کے حضور ادب کئے ہوئے ہیں سہ

جو ولی قبل تھے یا بعد ہوئے یا ہوں گے

سب ادب رکھتے ہیں دل میں میرے آقا تیرا

قال رفع اللہ تعالیٰ درجاتہ فی الفردوس۔ ہم کو سید حسینی

حدیث دہم ابو عبد اللہ محمد بن خضر موصلی نے خبر دی کہ میں نے اپنے والد ماجد کو فرماتے سنا کہ ایک روز میں حضرت سرکارِ غوثیت رضی اللہ تعالیٰ عنہ کے حضور حاضر تھا میرے دل میں خطرہ آیا کہ شیخ احمد رفاعی رضی اللہ تعالیٰ عنہ کی زیارت کروں حضور نے فرمایا کیا شیخ احمد کو دیکھنا چاہتے ہو؟ میں نے عرض کی ہاں، حضور نے تھوڑی دیر سر مبارک جھکایا پھر مجھ سے فرمایا اے خضر لو یہ ہیں شیخ احمد اب جو میں دیکھوں تو اپنے آپ کو حضرت احمد رفاعی کے پہلو میں پایا اور میں نے ان کو دیکھا کہ رعب دار شیخ ہیں میں کھڑا ہوا اور انھیں سلام کیا اس پر حضرت رفاعی نے مجھ سے فرمایا اے خضر! وہ جو شیخ عبدالقادر کو دیکھے جو تمام اولیاء کے سردار ہیں وہ اور میرے دیکھنے کی تمنا!! میں تو ان ہی کی رعیت میں سے ہوں یہ فرما کر میری نظر سے غائب ہو گئے۔ پھر حضور سرکارِ غوثیت رضی اللہ تعالیٰ عنہ

کے دصال اقدس کے بعد میں بغداد شریف سے حضرت سیدی احمد رفاعی کی زیارت کو ام عبیدہ گیا انھیں دیکھا تو وہی شیخ تھے جن کو میں نے اس دن حضرت شیخ عبدالقادر رضی اللہ تعالیٰ عنہ کے سپلو میں دیکھا تھا۔ اس وقت کے دیکھنے کوئی اور زیادہ ان کی شناخت مجھے نہ دی۔ حضرت رفاعی نے فرمایا اے خضر! کیا پہلی ملاقات تمھیں کافی نہ تھی۔

قال جمعنا اللہ تعالیٰ وایاہ یوم المحشر تحت لواء الحضرة

حدیث یازدہم الغوثیۃ ہم کو ابو القاسم محمد بن عبادہ انصاری حلبی نے خبر دی کہ میں نے شیخ عارف باللہ ابو اسحق ابراہیم بن محمود بعلبکی مقری کو فرماتے سنا۔ کہا میں نے اپنے مرشد امام ابو عبداللہ بطاسخی کو سنا کہ فرماتے تھے کہ حضور سرکار غوثیت کے زمانہ میں ام عبیدہ گیا اور حضرت سیدی احمد رفاعی رضی اللہ تعالیٰ عنہ کی خانقاہ میں چند روز مقیم رہا ایک روز حضرت رفاعی نے مجھ سے فرمایا ہمیں حضرت شیخ عبدالقادر کے کچھ مناقب و اوصاف سناؤ۔ میں نے کچھ مناقب شریفہ ان کے سامنے بیان کیں میرے اثنابیان میں ایک شخص آیا اور اس نے مجھ سے کہا کہ کیا ہے اور حضرت سید رفاعی کی طرف اشارہ کر کے کہا ہمارے سامنے ان کے سوا کسی کے مناقب نہ ذکر کرو یہ سنتے ہی حضرت سید رفاعی رضی اللہ تعالیٰ عنہ نے اس شخص کو ایک غضب کی نگاہ سے دیکھا کہ فوراً اس کا دم نکل گیا لوگ اس کی لاش اٹھا کر لے گئے پھر حضرت سید رفاعی رضی اللہ تعالیٰ عنہ نے فرمایا شیخ عبدالقادر کے مناقب کون بیان کر سکتا ہے شیخ عبدالقادر کے مرتبہ کو کون پہنچ سکتا ہے۔ شریعت کا دریا ان کے دلہنے

ہاتھ پر ہے۔ اور حقیقت کا دریا ان کے بائیں ہاتھ پر جس میں سے چاہیں پانی لیں ہمارے اس وقت میں شیخ عبدالقادر کا کوئی ثانی نہیں۔ امام ابو عبداللہ فرماتے ہیں ایک دن میں نے حضرت رفاعی کو سنا کہ اپنے بھانجوں اور اکابر مریدین کو وصیت فرماتے تھے ایک شخص بغداد مقدس کے ارادے سے ان سے رخصت ہونے آیا تھا فرمایا جب بغداد پہنچو تو حضرت شیخ عبدالقادر اگر دنیا میں تشریف فرما ہوں تو ان کی زیارت اور اگر پردہ فرما جائیں تو ان کے مزار مبارک کی زیارت سے پہلے کوئی کام نہ کرنا کہ اللہ عزوجل نے ان سے عہد فرما رکھا ہے کہ جو کوئی صاحبِ حال بغداد آئے اور ان کی زیارت کو حاضر نہ ہو اس کا حال سلب ہو جائے۔ اگرچہ اس کے مرتے وقت۔ پھر حضرت رفاعی رضی اللہ تعالیٰ عنہ نے فرمایا شیخ عبدالقادر حسرت ہیں اس پر جسے ان کا دیدار نہ ملا۔

یکمینہ بندۃ بارگاہ عرض کرتا ہے

اے حسرت انا نکہ ندیدند جبالت

محرور مدار این سگ خود را از نوالت

بحرمة جلدك الكريم عليه ثم عليك الصلاة والتسليم
مسلمان ان احادیث صحیحہ جلیلہ کو دیکھے اور اس شخص کے مثل اپنا
حال ہونے سے ڈرے جس کا خاتمہ حضرت غوثیت کی شان میں گستاخی اور
حضرت سید رفاعی کے غضب پر ہوا۔ والعیاذ باللہ رب العالمین۔

اے شخص ظاہر شریعت میں حضرت سرکار غوثیت کی محبت
ہیں معنی رکن ایمان نہیں کہ جو ان سے محبت نہ رکھے شرع اسے فی الحال کافر

کہے یہ تو صرف انبیاء علیہم الصلوٰۃ والسلام کے لئے ہے مگر واللہ کہ ان کے مخالف سے اقد عزوجل نے لڑائی کا اعلان فرمایا ہے۔ خصوصاً انکار لخصوص کے انکار کی طرف لے جاتا ہے عبدالقادر کا انکار قادر مطلق عزوجل الہ کے انکار کی طرف کیونکہ نہ لے جاتے گا۔

بازا شہب کی غلامی سے یہ آنکھیں پھرنی
دیکھ اڑ جائے گا ایمان کا طوطا تیرا
شاخ پر بیٹھ کے جڑ کاٹنے کی فکر میں ہے
کہیں نیچا نہ دکھائے تجھے شجرا تیرا

والیاذ باللہ القادر رب الشیخ عبدالقادر وصلی اللہ تعالیٰ وبارک وسلم
علی جد الشیخ عبدالقادر ثم علی الشیخ عبدالقادر — آمین
اخیر میں ہم دو جلیل القدر اجلہ مشاہیر علماء کبار مکہ معظمہ کے کلمات ذکر کریں

تذکرہ جن کی وفات کو تین تین سو برس سے زائد ہوئے۔ اول امام اجل ابن
حجر مکی شافعی رحمہ اللہ تعالیٰ دوم علامہ علی قاری مکی حنفی صاحب مرقاۃ شرح مشکوہ
وغیرہ کتب جلیلہ۔ دو غرض سے ایک یہ کہ اگر دو مطرودوں مخذولوں گنہگاروں مجہولوں
واسطی قربانی کی طرح کسی کے دل میں کتاب مستطاب بہجتہ الاسرار شریف سے آگ
ہو تو ان سے لاگ کی تو کوئی وجہ نہیں یہ بالاتفاق اجلہ اکابر علماء ہیں دوسرے یہ
کہ دونوں صاحب اکابر مکہ معظمہ سے ہیں تو اس افتراء کا جواب ہو گا جو مخالف نے
اہل عرب پر کیا حالانکہ غالباً تاریخ الحرمین وغیرہ میں ہے اور حاضری حرمین طیبین
سے مشرف ہونے والا جانتا ہے کہ اہل حرمین طیبین بعد حضور پر نور سید عالم صلی اللہ

تعالیٰ علیہ وعلیٰ آلہ وبارک وسلم کے اٹھتے بیٹھتے حضور سیدنا غوث اعظم رضی اللہ تعالیٰ عنہ کا ذکر کرتے ہیں اور حضور کے برابر کسی کا نام نہیں لیتے۔ ان حضرات کی بھی گیارہ ہی عبارات نقل کریں۔

① علامہ علی قاری حنفی مکی متوفی ۱۰۱۴ھ کتاب نزہۃ الخاطر الفاطر فی ترجمۃ سیدی الشریف عبدالقادر میں فرماتے ہیں ” بیشک مجھے اکابر سے پہنچا کہ سیدنا امام حسن مجتبیٰ رضی اللہ تعالیٰ عنہ نے جب بخیال فتنہ و بلائیہ خلافت ترک فرمائی اللہ عزوجل نے اس کے بدلے ان میں اور ان کی اولاد امجاد میں غوثیت عظمیٰ کا مرتبہ رکھا۔ پہلے قطب اکبر خود حضور سیدنا امام حسن ہوتے اور اوسط میں صرف حضور سیدنا سید شیخ عبدالقادر اور آخر میں حضرت امام مہدی ہوں گے رضی اللہ تعالیٰ عنہم اجمعین۔ اس عبارت میں لفظ حضر ملحوظ رہے۔

② اسی میں ہے حضرت حماد دباس حضور سیدنا غوث اعظم کے مشائخ سے ہیں رضی اللہ تعالیٰ عنہم اجمعین ایک روز انہوں نے سرکار غوثیت کی غیبت میں فرمایا ان جوان سید کا قدم تمام اولیاء کی گردن پر ہوگا انھیں اللہ عزوجل حکم دیگا کہ فرماتیں میرا یہ پاؤں ہر ولی اللہ کی گردن پر اور ان کے زمانے میں جمیع اولیاء اللہ ان کے لئے سر جھکا میں گے اور ان کے ظہور مرتبہ کے سبب ان کی تعظیم بجالائیں گے۔ مامور من اللہ ہونا ملحوظ رہے اور جمیع اولیاء زمانہ میں بیشک حضرت سیدی رفاعی رضی اللہ تعالیٰ عنہ بھی داخل۔

③ اسی میں ہے حضور سیدنا غوث اعظم رضی اللہ تعالیٰ عنہ کا قدمی ہذہ علی رتبہ کل ولی اللہ فرمانا اور اولیاء حاضرین و غائبین کا گردنیں جھکانا اور

قدم مبارک اپنی گردنوں پر لینا اور ایک شخص کا انکار کرنا اور اس کی ولایت سلب ہو جانا بیان کر کے فرماتے ہیں وھذا بینة مبینة علی انہ قطب الاقطاب و الغوث الاعظم۔ یہ روشن دلیل قاطع ہے اس پر کہ حضور تمام قطبوں کے قطب اور غوث اعظم ہیں۔

④ اسی میں ہے حضور سیدنا غوث اعظم رضی اللہ تعالیٰ عنہ نے اللہ عزوجل کی اپنے اور پر نعمتیں ظاہر فرمانے کو جو کلام ارشاد فرمائے ان میں سے یہ ہے کہ فرمایا مجھ میں اور تمام مخلوقات زمانہ میں وہ فرق ہے جو آسمان اور زمین میں۔ مجھے کسی سے نسبت نہ دو اور مجھ پر کسی کو قیاس نہ کرو۔ اس پر علامہ علی قاری فرماتے ہیں اس لئے کہ سلاطین کا رعیت پر قیاس نہیں ہوتا اور یہ سب غیب کے فتوحات سے ہے جو ہر عیب سے پاک و صاف ہے۔

⑤ اسی میں ہے۔ امام عبداللہ بن علی بن عسرون تمیمی شافعی سے روایت ہے میں جوانی میں طلب علم کے لئے بغداد گیا۔ اس زمانہ میں ابن السقا مدرسہ نظامیہ میں میرے ساتھ پڑھا کرتا تھا ہم عبادت اور صالحین کی زیارت کرتے تھے بغداد میں ایک صاحب کو غوث کہتے اور ان کی یہ کرامت مشہور تھی کہ جب چاہیں ظاہر ہوں جب چاہیں نظروں سے چھپ جائیں ایک دن میں اور ابن السقا اور اپنی نوعمری کی حالت میں حضرت شیخ عبدالقادر جیلانی ان غوث کی زیارت کو گئے راستہ میں ابن السقا نے کہا آج ان سے وہ مسئلہ پوچھوں گا جس کا جواب انھیں نہ آئے گا۔ میں نے کہا میں بھی ایک مسئلہ پوچھوں گا دیکھوں کیا جواب دیتے ہیں۔ حضرت شیخ عبدالقادر قدس سرہ الاعلیٰ نے فرمایا معاذ اللہ کہ میں ان کے سامنے ان سے کچھ پوچھوں میں

توان کے دیدار کی برکتوں کا منتظر رہوں گا۔ جب ہم ان غوث کے یہاں حاضر ہوئے ان کو اپنی جگہ نہ دیکھا تھوڑی دیر میں دیکھا تشریف فرما ہیں۔ ابن السقا کی طرف نگاہ غضب کی اور فرمایا تیری خرابی اے ابن السقا تو مجھ سے وہ مسئلہ پوچھے گا جس کا مجھے جواب نہ آئے تیرا مسئلہ یہ ہے اور اس کا جواب یہ۔ بیشک میں کفر کی آگ تجھ میں بھرتی دیکھ رہا ہوں۔ پھر میری طرف نظر کی اور فرمایا اے عبداللہ تم مجھ سے مسئلہ پوچھو گے کہ دکھو میں کیا جواب دیتا ہوں تمہارا مسئلہ یہ ہے اور اس کا جواب یہ۔ ضرورت پر دنیا اتنا گویا کرے گی کہ کان کی لوتک اس میں غرق ہو گے بدلہ تمہاری بے ادبی کا۔ پھر حضرت شیخ عبدالقادر کی طرف نظر کی اور حضور کو اپنے نزدیک کیا اور حضور کا اعزاز کیا اور فرمایا اے عبدالقادر بیشک آپ نے اپنے حسن ادب سے اللہ ورسول کو راضی کیا گویا میں اس وقت دیکھ رہا ہوں کہ آپ مجمع بغداد میں کرسی و عظم پر تشریف لے گئے اور فرما رہے ہیں کہ میرا یہ پاؤں ہر ولی اللہ کی گردن پر۔ اور تمام اولیاء وقت نے آپ کی تعظیم کے لئے گردنیں جھکائی ہیں۔ وہ غوث یہ فرما کر ہماری نگاہوں سے غائب ہو گئے کہ پھر ہم نے انہیں نہ دیکھا۔ حضرت شیخ عبدالقادر رضی اللہ تعالیٰ عنہ پر تو نشان قرب ظاہر ہو گئے کہ وہ اللہ عزوجل کے قرب میں ہیں خاص و عام ان پر جمع ہوئے اور انہوں نے فرمایا میرا یہ پاؤں ہر ولی اللہ کی گردن پر اور اولیاء وقت نے اس کا ان کے لئے اقرار کیا۔ اور ابن السقا ایک نصرانی بادشاہ کی خوبصورت بیٹی پر عاشق ہوا اور اس سے نکاح کی درخواست کی اس نے نہ مانا مگر یہ کہ نصرانی ہو جاتے اس نے قبول کر لیا۔ والعیاذ باللہ تعالیٰ۔ رہا میں میرا دمشق جانا ہوا وہاں سلطان نور الدین شہید نے مجھے افسر اوقاف کیا اور دنیا بکثرت میری طرف آئی۔

غوث کا ارشاد ہم سب کے بارے میں جو کچھ تھا صادق آیا؟ اولیاء وقت میں حضرت رفاعی بھی ہیں۔ یہ مبارک روایت ہجرت الاسرار شریف میں دو سندوں سے ہے اور ایک یہی کیا۔ علامہ علی قاری نے اس کتاب میں چالیس روایات اور بہت کلمات ذکر کئے سب ہجرت الاسرار شریف سے ماخوذ ہیں۔ یوں اس کا ہمیشہ اس کتاب مبارک کی احادیث سے استناد کرتے آئے مگر محروم محروم ہے۔

④ اسی میں ہے ”حضور سیدنا غوث اعظم رضی اللہ تعالیٰ عنہ نے فرمایا مجھے عزت پروردگار کی قسم بیشک سعید و شقی سب مجھ پر پیش کئے جاتے ہیں بیشک میری آنکھ کی پتلی لوح محفوظ میں ہے میں تم سب پر اللہ کی حجت ہوں۔ میں رسول اللہ صلی اللہ تعالیٰ علیہ وعلیٰ آلہ وبارک وسلم کا نائب اور تمام زمین میں ان کا وارث ہوں اور فرمایا کرتے آدمیوں کے پیر ہیں قوم جن کے پیر ہیں فرشتوں کے پیر ہیں اور میں ان سب کا پیر ہوں“ علی قاری اسے نقل کر کے عرض کرتے ہیں اللہ عزوجل کی رضوان حضور پر ہو اور حضور کے برکات سے ہم کو نفع دے۔

⑤ اسی میں ہے ”سید کبیر قطب شہیر سیدی احمد رفاعی رضی اللہ تعالیٰ عنہ سے مروی ہے کہ انھوں نے فرمایا شیخ عبدالقادر وہ ہیں کہ شریعت کا سمندر ان کے دلہنے ہاتھ ہے اور حقیقت کا سمندر ان کے بائیں ہاتھ جس میں سے چاہیں پانی لیں اس ہمارے وقت میں سید عبدالقادر کا کوئی ثانی نہیں رضی اللہ تعالیٰ عنہ۔

⑧ امام ابن حجر مکی شافعی متوفی ۸۵۲ھ اپنے فتاویٰ حدیثیہ میں فرماتے ہیں ”کبھی اولیاء کو کلمات بلند کہنے کا حکم دیا جاتا ہے کہ جو ان کے مقامات عالیہ سے ناواقف ہے اسے اطلاع ہو یا شکر الہی اور اس کی نعمت کا اظہار کرنے کیلئے

جیسا کہ حضور سیدنا غوث اعظم رضی اللہ تعالیٰ عنہ کیلئے ہوا کہ انہوں نے اپنی مجلس وعظ میں دفعتاً فرمایا کہ میرا یہ پاؤں ہر ولی اللہ کے گردن پر فوراً تمام دنیا کے اولیاء نے قبول کیا (اور ایک جماعت کی روایت ہے کہ جملہ اولیاء جن نے بھی) اور سب نے اپنے سر جھکا دیئے اور سرکار غوثیت کے حضور جھک گئے اور ان کے ارشاد کا اقرار کیا مگر اصہبان میں ایک شخص منکر ہوا فوراً اس کا حال سلب ہو گیا۔“

⑨ پھر فرمایا ”حضور کے ارشاد پر جنہوں نے اپنے سر جھکائے ان میں سے (سلسلہ عالیہ سہروردیہ کے پیران پیر) حضرت سیدی عبدالقادر ابو النجیب سہروردی رضی اللہ تعالیٰ عنہ ہیں انہوں نے اپنا سر مبارک جھکایا اور کہا (گردن کیسی) میرے سر پر میرے سر پر۔ اور ان میں سے حضرت سیدی احمد کبیر زفاری رضی اللہ تعالیٰ عنہ ہیں انہوں نے اپنا سر مبارک جھکایا اور کہا یہ چھوٹا سا احمد بھی انہیں میں سے ہے جسکی گردن پر حضور کا پاؤں ہے۔ اس کہنے اور گردن جھکانے کا سبب پوچھا گیا تو فرمایا کہ اس وقت حضرت شیخ عبدالقادر نے بغداد مقدس میں ارشاد فرمایا ہے کہ میرا یہ پاؤں ہر ولی اللہ کی گردن پر لہذا میں نے بھی سر جھکایا اور عرض کی کہ یہ چھوٹا سا احمد بھی انہیں میں سے ہے۔ اور انہیں میں سے حضرت سیدی ابومدین شعیب مغربی رضی اللہ تعالیٰ عنہ ہیں انہوں نے سر مبارک جھکایا اور کہا میں بھی انہیں میں ہوں الہی میں تجھے اور تیرے فرشتوں کو گواہ کرتا ہوں کہ میں نے قدمی کا ارشاد سنا اور حکم مانا۔ اسی طرح حضرت سیدی شیخ عبدالرحیم قنادی رضی اللہ تعالیٰ عنہ نے اپنی گردن مبارک بچھائی اور کہا سچ فرمایا سچے مانے ہوئے سچے نے رضی اللہ تعالیٰ عنہم اجمعین۔

⑩ پھر فرمایا ”اولیاء کرام جو ہم نے ذکر کئے یعنی حضرت نجیب الدین سہروردی

و حضرت سید احمد رفاعی و حضرت شعیب مغربی و حضرت عبدالرحیم قناوی رضی اللہ تعالیٰ عنہم انہوں نے اور ان کے سوا اور بہت عارفین کرام نے تصریح فرمائی کہ حضور سیدنا شیخ عبدالقادر جیلانی رضی اللہ تعالیٰ عنہ نے اپنی طرف سے ایسا نہ فرمایا بلکہ اللہ عزوجل نے ان کی قطبیت کبریٰ ظاہر فرمانے کے لئے انہیں اس فرمانے کا حکم دیا ولہذا کسی ولی کو گنجائش نہ ہوئی کہ گردن نہ بچھاتا اور قدم مبارک اپنی گردن پر نہ لیتا بلکہ متعدد سندوں سے بہت اولیاء کرام متقدمین سے مروی ہوا کہ انہوں نے سرکار غوثیت کی ولادت مبارک سے تقریباً سو برس پہلے خبر دی تھی کہ عنقریب عجم میں ایک صاحب عظیم منظر والے پیدا ہوں گے اور یہ فرمائیں گے کہ میرا یہ قدم ہر ولی اللہ کی گردن پر اس فرمانے پر اس وقت کے تمام اولیاء ان کے قدم کے نیچے سر رکھیں گے اور اس قدم کے سایہ میں داخل ہوں گے۔ اللهم لك الحمد وصل على محمد وابنه وذويه۔

⑪ پھر فرمایا "امام ابو سعید عبداللہ بن ابی عمرو نے جو اپنے زمانہ میں شافعیہ کے امام تھے ذکر فرمایا کہ میں بغداد مقدس میں طلب علم کے لئے گیا، ابن السقا اور میں مدرسہ نظامیہ میں شریک درس تھے اور اس وقت بغداد میں ایک صاحب کو غوث کہتے تھے "وہی پوری حدیث کہ ۲۵ میں گذری۔ ان غوث کا ہمارے حضور رضی اللہ تعالیٰ عنہ کو بشارت دینا کہ آپ برس منبر جمع میں فرمائیں گے میرا یہ پاؤں ہر ولی اللہ کی گردن پر اور تمام اولیائے عصر آپ کے قدم پاک کی تعظیم کے لئے اپنی گردنیں خم کریں گے اور پھر ایسا ہی واقع ہونا۔ حضور کا یہ ارشاد فرمانا اور تمام اولیاء عالم کا اقرار کرنا کہ بیشک حضور کا قدم ہم سب کی گردن پر ہے) آخر میں امام ابن حجر نے فرمایا

وهذه الحکایة کادت ان تتواتر فی المعنی لکثرة ناقلها وعد التهم
یعنی یہ حکایت قریب تو اتر کے ہے کہ اس کے ناقلین بکثرت ثقہ عادل ہیں۔ قناوی حدیث نے ابن السقا کی بد انجامی میں یہ اور زائد کیا کہ جب وہ بد بخت کہ بڑا جید عالم اور علوم شرعیہ میں اپنے اکثر اہل زمانہ پر فائق اور حافظ قرآن اور علم مناظرہ میں کمال سربر آوردہ تھا جس سے جس علم میں مناظرہ کرتا اسے بند کر دیتا ایسا شخص جب شان

غوث میں گستاخی کی شامت سے معاذ اللہ معاذ اللہ نصرائی ہو گیا۔ بادشاہ نصرائی نے اسے مٹی تو دیدی مگر جب بیمار پڑا اسے بازار میں پھینکوادیا بھیک مانگتا اور کوئی نہ دیتا ایک شخص اسے پہچانتا تھا گذرا اس سے پوچھتا تو جو حافظ تھا اب بھی قرآن کریم میں سے کچھ یاد ہے؟ کہا سب محو ہو گیا صرف ایک آیت یاد رہ گئی ہے رَبَعَا يَوْمَ الَّذِينَ كَفَرُوا لَو كَانُوا مُسْلِمِينَ ۝ کتنی تمنائیں کریں گے وہ جنہوں نے کفر اختیار کیا کہ کسی طرح مسلمان ہوتے۔ امام ابن عسرون فرماتے ہیں پھر ایک دن میں اسے دیکھنے گیا اسے پایا کہ گویا اس کا سارا بدن آگ سے جلا ہوا ہے وہ نزع میں تھا میں نے اسے قبلہ کی طرف کیا وہ پورب کو پھر گیا میں نے پھر قبلہ کو کیا وہ پھر پھر گیا۔ اسی طرح میں جتنی بار اسے قبلہ رخ کرتا وہ پورب کو پھر جاتا یہاں تک کہ پورب ہی کی طرف منہ کئے اس کا دم نکل گیا وہ ان غوث کا ارشاد دیا دیکھا کرتا اور جانتا تھا کہ اسی گستاخی نے اس بلا میں ڈالا، والعیاذ باللہ تعالیٰ۔

اگر کہے پھر اسلام کیوں نہیں لاتا تھا کلمہ پڑھ لینا کیا مشکل تھا؟

اقول اس کا جواب قرآن عظیم دے گا: وَمَا تَشَاءُونَ إِلَّا أَنْ يَشَاءَ اللَّهُ رَبُّ الْعَالَمِينَ ۝ تم کیا چاہو جب تک اللہ نہ چاہے جو مالک سارے جہان کا۔ اور فرماتا ہے: كَلَّا بَلْ يَنْتَظِرُونَ عَلَىٰ قُلُوبِهِمْ مَا كَانُوا يَكْسِبُونَ ۝ کوئی نہیں بلکہ ان کی بد اعمالیوں نے ان کے دلوں پر زنگ چڑھا دی ہے۔ اور فرماتا ہے: ذَلِكَ بِأَنَّهُمْ آمَنُوا ثُمَّ كَفَرُوا فَطُبِعَ عَلَىٰ قُلُوبِهِمْ فَهُمْ لَا يَفْقَهُونَ ۝ یہ اس لئے کہ وہ ایمان لائے پھر کفر کیا تو ان کے دلوں پر مہر لگا دی گئی کہ اب انہیں کچھ سمجھ نہ رہی۔ والعیاذ باللہ تعالیٰ۔

امام ابن حجر فرماتے ہیں «اس واقعہ میں اولیاء کرام پر انکار سے کمال جھڑکنے اور سخت منع ہے اس خوف سے کہ منکر اس ہلک فتنے میں پڑ جائے گا جو ہمیشہ ہمیشہ کا ہلاک ہے اور جس سے بدتر کوئی خباثت نہیں جس میں ابن السقا پڑ گیا۔ اللہ عزوجل کی پناہ۔ ہم اللہ عزوجل سے اس کے وجہ کریم اور اس کے حبیب رؤف رحیم صلی اللہ تعالیٰ علیہ وعلیٰ آلہ وبارک وسلم کے وسیع سے مانگتے ہیں کہ ہم کو اپنے احسان و کرم کے ساتھ اس سے اور ہر فتنہ و محنت سے امان بخشے۔ نیز اس واقعہ میں کمال ترغیب ہے اس کی کہ اولیاء کرام کے ساتھ

عقیدت و ادب رکھیں اور جہاں تک ہوان پر نیک گمان کریں!

فقیر کوئے قادری امید کرتا ہے کہ اتنے بیان میں اہل انصاف و سعادت کے لئے کفایت ہو اللہ عز و جل مسلمان بھائیوں کو اتباع حق و ادب اولیاء کی توفیق دے اور ابن السقا بجنہم اس شخص کے حال سے پناہ دے جس نے بزعیم خود حضرت سید احمد کبیر رفاعی رضی اللہ تعالیٰ عنہ کی بارگاہ میں حق نیاز مندی ادا کیا اور نتیجہ معاذ اللہ وہ ہوا کہ سید کبیر کے غضب اور حضور غوثیت کی سرکار میں اسارت ادب پر خاتمہ ہوا۔ والعیاذ باللہ تعالیٰ۔

اے برادر! مقتضائے محبت اتباع و تصدیق ہے نہ کہ نزاع و تکذیب۔ سچا محب حضرت احمد کبیر کے ارشادات کو بالائے سر لے گا اور جس بارگاہ ارفع کو انھوں نے سب سے ارفع بتایا اور ان کا قدم اقدس اپنے سر مبارک پر لیا انھیں کو ارفع و اعظم مانے گا۔ عبدالرزاق محدث شیعہ تھا مگر حضرات عالیہ شیخین رضی اللہ تعالیٰ عنہما کو حضرت امیر المؤمنین مولیٰ علی کرم اللہ تعالیٰ وجہہ سے افضل کہتا۔ اس سے پوچھا جاتا تو جواب دیتا "کفی بی وزرا ان اجبہ ثم اخالفہ" یعنی امیر المؤمنین نے خود حضرات شیخین کو اپنے نفس کریم سے افضل بتایا ہے مجھے یہ گناہ بہت ہے کہ علی سے محبت رکھوں پھر ان کا خلاف کروں۔

واقعی تکذیب و مخالفت اگرچہ بزعیم عقیدت و محبت ہوا علیٰ درجہ کی عداوت ہے۔ والعیاذ باللہ تعالیٰ۔

اللہ عز و جل اپنے محبوبوں کا حسن ادب روزی کرے اور انھیں کی محبت پر خاتمہ فرمائے اور انھیں کے گروہ پاک میں اٹھائے۔ آمین آمین آمین۔

بجاءہم عندک یا ارحم الراحمین و صلی اللہ تعالیٰ علی سیدنا
و مولانا محمد و آلہ و صحبہ و ابنہ و حزبہ اجمعین الی یوم الدین
عدد کل ذرۃ ذرۃ الف الف مرۃ فی کل آن و حین الی ابد
الآدن آمین و الحمد لله رب العالمین۔ واللہ تعالیٰ اعلم۔